

രക്ഷ വിശ്വാസത്താലാണ് പ്രവൃത്തിയാലല്ല-സാക് പുനൻ

WFTW Malayalam 3 April 2011

www.jeevamozhikal.org

പുറപ്പാട് പുസ്തകം 12 ൽ നാം ഈജിപ്റ്റിൽ നിന്നുള്ള യിസ്രായേൽ മക്കളുടെ മോചനത്തെ കുറിച്ച് വായിക്കുന്നു. അവരോട് പറഞ്ഞത്, സംഹാര ദൂതനിൽ നിന്നും രക്ഷപ്പെടുന്നതിനു വേണ്ടി ഊനമില്ലാത്ത ഒരാട്ടിൻകുട്ടിയെ കൊന്ന് അതിന്റെ രക്തത്തിൽ ഈസോപ്പ് ചെടിയുടെ ഒരു കെട്ടെടുത്ത് മൂക്കി കട്ടിക്കാലുകളിലും കുറുമ്പടിയിലും തളിക്കണമെന്നാണ്. വിശ്വാസത്താൽ ക്രിസ്തുവിന്റെ രക്തം നമ്മുടെ ഹൃദയങ്ങളിൽ തളിക്കപ്പെടുന്നതിന്റെ ഒരു ചിത്രമാണിത്. ഈജിപ്തിൽ വ്യാപകമായി കാണുന്ന ഒരു ചെടിയാണ് ഈസോപ്പ്. വിശ്വാസവും ഒരുതരത്തിൽ പറഞ്ഞാൽ വവളരെയെളുപ്പമാണ്. യിസ്രായേൽ മക്കൾ അവരുടെ വർഷത്തിന്റെ ആരംഭ മാസത്തിലെ പതിനാലാം ദിവസമാണ് ഈജിപ്റ്റിൽ നിന്നു പുറപ്പെട്ടത്. 1500 വർഷങ്ങൾക്ക് ശേഷം ഇതേ ദിവസം തന്നെയാണ് കർത്താവായ യേശു ക്രൂശിക്കപ്പെട്ടത്. ദൈവം ഭാവിയിലേക്ക് നോക്കി പരീശന്മാർ യേശുവിനെ ക്രൂശിക്കുവാൻ പോവുന്ന തീയതിയിൽ തന്നെ യിസ്രായേൽ മക്കളെ ഈജിപ്റ്റിൽ നിന്നും വിടുവിക്കുവാൻ തീരുമാനിച്ചു.

എങ്ങനെയാണ് യിസ്രായേൽ മക്കൾ വിടുവിക്കപ്പെട്ടത്? അവരുടെ നല്ല ജീവിതം കൊണ്ടോ നല്ല പ്രവൃത്തി കൊണ്ടോ അല്ല. കഴിഞ്ഞ 30 വർഷം ഓരോരുത്തരും എങ്ങനെയാണ് ജീവിച്ചതെന്ന് അറിയുവാൻ ദൈവം ഓരോ വീട്ടിലും കയറി പരിശോധിച്ചില്ല. എന്നാൽ നിർദ്ദോഷിയായ കുഞ്ഞാടിന്റെ രക്തം വാതിൽപ്പടിമേൽ തളിക്കുവാനുള്ള വിശ്വാസം അവർക്കുണ്ടോ എന്നാണ് അവിടുന്ന് പരിശോധിച്ചത്. അവർ ഈസോപ്പ് ചെടി രക്തത്തിൽ മൂക്കി വാതിൽ പടിമേൽ തളിച്ചപ്പോൾ ഇങ്ങനെ പറയുകയായിരുന്നു “ഞാൻ എന്റെ നല്ല പ്രവൃത്തികളിലോ മതപരമായ പ്രവർത്തനങ്ങളിലോ ആശ്രയിക്കുന്നില്ല. നിർദ്ദോഷിയായ ഈ കുഞ്ഞാടിന്റെ രക്തത്തിൽ ഞാൻ ആശ്രയിക്കുന്നു. അതിനാൽ സംഹാരദൂതൻ എന്റെ ഭവനത്തെ വിട്ടു പോകുമെന്ന് ഞാൻ വിശ്വസിക്കുന്നു. ”

ഒരു മനുഷ്യനും ആത്മ പ്രശംസയോടെ ഇങ്ങനെ പറയുവാൻ കഴിയുകയില്ല: “ഞാൻ ഒരു നല്ല ജീവിതം ജീവിച്ചതുകൊണ്ടാണ് രക്ഷിക്കപ്പെട്ടത്.” നല്ല ജീവിതം നയിച്ച മനുഷ്യനും മോശപ്പെട്ട ജീവിതം നയിച്ചവനും ഒരു പോലെ ആ രാത്രി കുഞ്ഞാടിന്റെ രക്തത്താൽ ഈജിപ്റ്റിൽ നിന്നും രക്ഷപ്പെട്ടു. അന്ന് യിസ്രായേലിലുള്ള ആരെങ്കിലും “ഞാൻ ഒരു നല്ല ജീവിതമാണ് ജീവിക്കുന്നത് അതിനാൽ ദൈവം എന്നെ ന്യായം വിധിക്കുമെന്ന് ഞാൻ വിശ്വസിക്കുന്നില്ല” എന്നിങ്ങനെ ചിന്തിച്ചുകൊണ്ട് വാതിൽപ്പടിമേൽ കുഞ്ഞാടിന്റെ രക്തം തളിക്കാതിരുന്നുവെങ്കിൽ എന്തു സംഭവിക്കുമായിരുന്നു എന്ന് ചിന്തിച്ചു നോക്കുക. സംഹാര ദൂതൻ വന്ന് ഈജിപ്റ്റിലെ മറ്റു ഭവനങ്ങളിൽ ചെയ്തതുപോലെ അവന്റേയും കടിഞ്ഞൂൽ പുത്രനെ കൊല്ലുമായിരുന്നു.

മറുവശത്ത് കൃപയാൽ യേശു ക്രിസ്തുവിന്റെ രക്തത്തിലുള്ള വിശ്വാസം വഴിയാണ് രക്ഷ എന്ന സത്യത്തെ പലരും മുതലെടുക്കുന്നത് ഞാൻ കണ്ടിട്ടുണ്ട്. വളരെ അലക്ഷ്യമായി ജീവിച്ചുകൊണ്ട് അവർ പറയുന്നു. “നാം എങ്ങനെ ജീവിക്കുന്നു എന്നത് പ്രശ്നമല്ല എങ്ങനെ ജീവിച്ചാലും അത് കൃപയാൽ വിശ്വാസം വഴിയാണ് രക്ഷ എന്ന സത്യത്തെ ഇല്ലാതാക്കുന്നില്ല.”

എഫേസ്യർ 2:9ൽ പറയുന്നു “ആരും പ്രശംസിക്കാതിരിക്കുവാൻ പ്രവൃത്തികളും കാരണമല്ല. എന്നാൽ തൊട്ടടുത്ത വാക്യത്തിൽ പറയുന്നു നാം രക്ഷിക്കപ്പെട്ടതിനു ശേഷം “സത്പ്രവൃത്തിക്കായി” ദൈവം നമ്മെ സൃഷ്ടിച്ചിരിക്കുന്നുവെന്ന്. അതിനാൽ പൂർണ്ണ സത്യമിതാണ്:

നാം ചെയ്യുന്ന എത്ര നല്ല പ്രവൃത്തി കൊണ്ടും രക്ഷിക്കപ്പെടുവാൻ സാധിക്കുകയില്ല എന്നാൽ നാം രക്ഷിക്കപ്പെട്ട ശേഷം നമ്മിലുള്ള വിശ്വാസം വഴി നല്ല പ്രവൃത്തികൾ ഉളവാകുന്നില്ലെങ്കിൽ നമ്മിലുള്ള വിശ്വാസം യഥാർത്ഥമല്ല എന്ന് തെളിവാകുന്നു.

അതാണ് യാക്കോബ് പറയുന്നത് “പ്രവൃത്തിയില്ലാത്ത വിശ്വാസം നിർജീവമാകുന്നു (യക്കോ 2:26).

വാതിലുകളിന്മേൽ രക്തം തളിച്ച ശേഷം യിസ്രായേൽ മക്കളോട് പുളിപ്പില്ലാത്ത അപ്പം തിന്നുവാൻ കൽപ്പിക്കുന്നു. ജീവന്റെ അപ്പമായ ക്രിസ്തുവിനെ ഭക്ഷിക്കുന്ന ഒരു ചിത്രമാണിത്. നാം അവിടുത്തെ രക്തത്തിൽ വിശ്വസിച്ചാൽ മാത്രം പോര. അവിടുത്തെ ജീവിതം അനുഭവിക്കുക കൂടെ വേണം. നമുക്ക് “അവിടുത്തെ രക്തത്താൽ ദൈവത്തോട് നിരപ്പ് വന്നു. അവിടുത്തെ ജീവനാൽ രക്ഷിക്കപ്പെടുകയും ചെയ്തു.” (റോമ.5:10).

അവിടെ അവരോട് യാത്രയ്ക്കുള്ള വസ്ത്രം ധരിച്ചു കൊണ്ട് അപ്പം കഴിക്കുവാൻ ആവശ്യപ്പെടുന്നു. അറിയിപ്പു കിട്ടുന്ന ആ നിമിഷം ഈജിപ്റ്റ് വിടാനുള്ള തയ്യാറെടുപ്പോടെ വേണം ഭക്ഷണം കഴിക്കാൻ. അത് പോലെ നമ്മളും യേശു വിളിച്ചാൽ ഉടൻ ചെല്ലുവാനുള്ള തയ്യാറെടുപ്പോടെ വേണം ഈ ലോകത്തിൽ ജീവിക്കേണ്ടത്. ഈ ലോകം നമ്മുടെ ഭവനമല്ല. ഏതു നിമിഷവും ഇത് വിടാൻ തയ്യാറായിരിക്കണം.

മൊഴിമാറ്റം- സാജു ജോസഫ്